

# बाजरे का भाव कम होने पर किसान भड़के, मंडी यार्ड पर जड़ा ताला

## मंडी प्रशासन और व्यापारियों पर मिलीभगत का आरोप

हिंडौन सिटी (निस)। कैलाश नगर स्थित कृषि उपज मंडी में बाजरे की जीस को लेकर आए दूरदर्शन के किसानों को नीलामी के दौरान 1725 रुपए प्रति क्विंटल के भाव से नीलामी की जा रही थी। अचानक नीलामी में बाजरे का भाव 1300 रुपए क्विंटल करने से गुस्साए किसानों ने हंगामा कर दिया और कृषि उपज मंडी के मुख्य द्वार को बंद कर प्रदर्शन किया। हंगामे को देख कर मंडी प्रशासन को पुलिस बुलानी पड़ी। कृषि उपज मंडी समिति सचिव ने व्यापारियों एवं मंडी व्यापार संघ के अध्यक्ष तथा किसानों की बैठक ली। जहां ऑफिस में जमकर बवाल मचा। इस दौरान किसान तेज सिंह, ओम प्रकाश, विजय सिंह, कल्याण प्रसाद, कपान सिंह, दिलीप सिंह, रूप सिंह आदि ने बताया कि नीलामी प्रक्रिया शुरू हुई तब बाजरे के भाव 1722 रुपए प्रति क्विंटल की नीलामी थी। अचानक भाव 1725 रुपए हो गया। नीलामी करने वाले व्यापारियों व कर्मचारियों ने अचानक



कृषि उपज मण्डी अध्यक्ष ने पुलिस की मौजूदगी में किसानों से समझाइश की।

बाजरे के भावों में गिरावट करते हुए 1300 रुपए प्रति क्विंटल की खरीद शुरू कर दी जिससे गुस्साए किसानों ने हंगामा कर दिया और नीलामी रुकवा दी।

मंडी के मुख्य गेट पर ताला

लगाकर किसानों ने हंगामा किया। प्रदर्शन करते हुए मंडी समिति एवं व्यापारियों के खिलाफ जमकर नारेबाजी की। किसानों ने आरोप लगाया है कि मंडी व्यापारी अपनी मनमर्जी से फसल को खरीदने के लिए

भावों में लगातार गिरावट कर रहे हैं। जिसके कारण उन्हें मंडी का मुख्य द्वार बंद करना पड़ गया। खरीद नहीं हो पाने से किसानों की फसल बरसात से भीग गई। जिससे किसान को काफी खामियाजा न भुगताना पड़ा। सूचना

■ सुबह भाव 1772 से खोला लेकिन बाद में 1300 रुपये प्रति क्विंटल खरीदना शुरू कर दिया

पर कोतवाली थाना प्रभारी गिराज प्रसाद नई मंडी थाने के उपनिरीक्षक नीरज शर्मा मय जापाने के कृषि उपज मंडी पहुंचे।

कृषि उपज मंडी अध्यक्ष रामगोपाल ने बताया कि बाजरे की फसल की ज्यादा आवक होने के कारण और बरसात आने के कारण नीलामी रद्द कर दी गई सुबह भाव 1772 से खोला और 1725 पर बंद हुआ 1725 रुपए पर फसल को किसानों से खरीदा जा रहा था। किसी भी व्यापारी द्वारा कोई भी भाव में गिरावट नहीं की गई।

# सेशन शुरू होने के तीन महीने बाद भी टीचर्स के पद खाली

■ नए सीनियर सैकंडरी स्कूल में नहीं हैं लेक्चरर

बीकानेर, (कास) शिक्षा विभाग ने काफी जोर-शोर के साथ प्रदेशभर के सैकंडरी स्कूलों को सीनियर सैकंडरी में तब्दील तो कर दिया लेकिन अब यहां लेक्चरर की पोस्टिंग करना भारी पड़ रहा है। राज्यभर में सिर्फ लेक्चरर बल्कि ग्रेड सैकंड व प्रिंसिपल तक के पद खाली पड़े हैं। हालात ये हैं कि शहरी स्कूलों में स्टूडेंट्स कम हैं और टीचर्स ज्यादा हैं, जबकि गांवों में सैकंडरी स्टूडेंट्स होने के बाद भी टीचर नहीं हैं। अकेले लेक्चरर के करीब ग्यारह हजार पद खाली पड़े हैं। राज्य में अभी 53 हजार 881 लेक्चरर के पद स्वीकृत हैं, जिसमें 42 हजार 242 लेक्चरर के पद भरे हुए हैं यानी 11 हजार 639 पद खाली पड़े हैं।

इसी सेशन से राज्य सरकार ने प्रदेश

के सभी सैकंडरी स्कूल को सीनियर सैकंडरी बना दिया। ग्रामीण क्षेत्र के सैकंडरी स्कूल में ही पद खाली थे, ऐसे में सीनियर सैकंडरी बनते ही रिक्त पदों की संख्या बढ़ गई। हर नए सीनियर सैकंडरी स्कूल में विषय के हिसाब से न्यूनतम तीन लेक्चरर और एक प्रिंसिपल का पद दिया गया। इन चारों पदों पर गांवों में बहुत कम लेक्चरर पहुंचे। जिन लेक्चरर को पिछले दिनों ट्रांसफर करके दूरस्थ गांवों में पदस्थापित किया गया था, उनमें से अधिकांश ने अपना तबादला वापस

शहर या फिर शहर से सटे गांवों में करवा लिया। लेक्चरर के रिक्त ग्यारह हजार पदों में से दस हजार सिर्फ गांवों में खाली हैं। शिक्षा विभाग में सबसे ज्यादा हालात तबादलों के बाद बिगड़ा है। बड़ी संख्या में लेक्चरर व ग्रेड सैकंड के ट्रांसफर के बाद राज्यभर के गांवों में टीचर्स की कमी आई है। राजस्थान लोक सेवा आयोग अजमेर के माध्यम से छह हजार पदों को भरने की कवायद चल रही है। इसके बाद ही पढ़ाई कुछ हद तक पटरी पर आएगी। आयोग ने 26 विषयों के लिए 11 अक्टूबर से 21 अक्टूबर तक एजाम का निर्णय किया है। ऐसे में दिसम्बर-जनवरी तक ही ये लेक्चरर स्कूल तक पहुंच पाएंगे।

# शराब निस्तारण मामले में अतिरिक्त कोषाधिकारी निलंबित

डूंगरपुर, (निस)। जिले के बिछीवाड़ा थाना क्षेत्र में गत दिनों लाखों रुपयों की शराब को निस्तारण करने के मामले में उक्त नष्ट की गई शराब के बेच से मिलती जुलती शराब कोटापन्ना में पकड़ी गयी।

राज्य सरकार के गृह सचिव के निर्देश पर एएसपी मीणा को निलंबित कर मुख्यालय जयपुर कर दिया था वही पुलिस अधीक्षक ने इस संबंध में जिला कलेक्टर को भी पत्र लिख कर शराब निस्तारण के मामले में उपखंड अधिकारी, जिला आवकारी अधिकारी, कोषाधिकारी सहित पैनाल में नियुक्त अधिकारियों को भूमिका पर भी कार्यवाही के लिए लिखा था जिस पर राज्य सरकार के संयुक्त शासन सचिव नीलेश शर्मा ने मंगलवार देर

■ पूर्व में एएसपी, एसएचओ व मालखाना इंचार्ज हो चुके हैं निलंबित

शाम को एक आदेश जारी कर अतिरिक्त कोषाधिकारी जितेंद्र कुमार मीणा को निलंबित करते हुए उनके खिलाफ विभागीय जांच के आदेश जारी किए हैं। उल्लेखनीय है कि पूर्व में ही शराब कारोबारियों से प्रकरण को हल्का करने के मामले में दो सी आई व दो कॉन्स्टेबल लाखों रुपयों की रिश्वत लेते हुए एसीबी की टीम ने पकड़ा था। पुलिस के इन कारनामों से जिले की तो बदनामी हो ही रही है साथ ही अपराधों पर रोक नहीं लगने से जन मानस में छवि भी धूमिल होती जा रही है।

# नहर में कटाव, खेतों में फैला पानी

श्रीगंगानगर, (निस)। जिले की एक नहर की ब्यू माइनर के दस ब्यू मोधे के पास आए कटाव से किसानों को परेशानी का सामना करना पड़ा। इससे किसानों की बारियों पर असर पड़ा वहीं आसपास के कुछ किसानों के खेतों में

■ किसानों ने कोशिश कर नहर को बांधा

भी पानी भर गया। हालांकि कुछ ही समय में नहर बांध दिए जाने से किसानों को बड़ा नुकसान नहीं हुआ।

एच नहर इलाके में किसानों को सोमवार को दस ब्यू के पास नहर टूटने की जानकारी मिली। इस पर तुरंत सिंचाई विभाग के अफसरों को इसकी सूचना दे दी गई। मौके पर विभाग के अफसरों के पहुंचने से पहले ही किसानों ने नहर बांधने की व्यवस्था शुरू कर दी। सुबह करीब छह बजे के आसपास नहर टूटने की जानकारी मिलने के बाद किसानों ने जेसीबी मशीन की व्यवस्था की और नहर बांधना शुरू किया। सुबह दस बजे तक नहर बांध दी गई थी। गंगानहर के प्रोजेक्ट चेयरमैन हरविंदर सिंह ने बताया कि हालांकि नहर टूटने से आसपास के खेतों में पानी फैला लेकिन किसानों को बड़ा नुकसान नहीं हुआ। कुछ किसानों की पानी बारियों पर इसका असर जरूर पड़ा है।

# पत्नी की हत्या की फिर किया सुसाइड

हाइवे पर ट्रैलर के नीचे आकर पति ने किया सुसाइड

पावटा, (निस)। पावटा कस्बे के वार्ड न. 3 सीएचसी के पीछे शिवनगर में पति ने चाकू से अपनी पत्नी की हत्या कर दी। इसके बाद उसने हाइवे पर ट्रैलर के नीचे आकर सुसाइड कर लिया। मर्डर और सुसाइड की घटना को लेकर इलाके में सनसनी फैल गई।

सूचना पर कोटपुतली डीएसपी संघा यादव व प्रागपुरा थाना प्रभारी किरण सिंह यादव ने मय जाब्ता मौके पर पहुंचकर मौका मुवायना कर दोनों के शव को कब्जे में लेकर पोस्टमार्टम के लिए कोटपुतली बीडीएम अस्पताल भिजवाया। वहीं महिला की हत्या का पता उसके पति की जेब से मिले सुसाइड नोट से चला। जिसमें लिखा हुआ था कि मैंने अपनी पत्नी को मार दिया और मैं खुदकुशी कर रहा हूँ। सुसाइड नोट को पढ़कर कोटपुतली डीएसपी डॉ. संघा यादव व प्रागपुरा थाना प्रभारी किरण सिंह यादव मय जाप्ता मृतक के घर पहुंचे जहां घर से कुछ दूरी पर बने पशुओं के बाड़े में महिला की लाश पड़ी

■ मृतक की जेब से मिला सुसाइड नोट

मिली जिसमें चाकू लगा हुआ था। मृतक के शरीर पर चाकू से अंधाधुंध वार किये हुए थे।

पुलिस से प्राप्त जानकारी के अनुसार विराटनगर के नवरंगपुरा निवासी 48वर्षीय मुंशीलाल मीणा पुत्र सुपीलाल मीणा अपने परिवार के साथ पावटा कस्बे के वार्ड तीन स्थित शिवनगर में रहता था। सोमवार दोपहर को मुंशीलाल मीणा ने अपनी पत्नी मीरा देवी की घर के पास बने पशुओं के बाड़े में चाकू से अंधाधुंध वार कर हत्या कर दी। इसके बाद वह बावड़ी के पास हाइवे पर जाकर ट्रैलर के सामने आ गया। ट्रैलर की टक्कर से उसकी मौत हो गई। वहीं मंगलवार को कोटपुतली बीडीएम अस्पताल में शवों का पोस्टमार्टम करवाकर परिजनों को सौंपा। फिलहाल हत्या के मामले में पुलिस मामले की जांच में जुटी है।

# सड़क हादसे में तीन की मौत

जोधपुर, (कास)। शहर के निकटवर्ती डीपीएस सर्किल के पास में मंगलवार की दोपहर में स्कूल से बेटी को लेकर लौट रहे पिता और चाचा की बाइक को तेल टैंकर चालक ने चपेट में लेकर कुचल दिया। हादसे में दो की मौके पर ही मौत हो गई जबकि तीसरे ने अस्पताल में दम तोड़ा। हादसे के बाद घटनास्थल पर काफी लोगों का जमावडा हो गया। घटनास्थल पर हंगामेदार स्थिति बन गई। घटना के बाद लोग काफी आक्रोशित भी हुए। टैंकर का चालक मौके से भाग गया। आक्रोशित लोगों ने टैंकर पर जमकर पथराव किया। मौके पर पुलिस बल को तैनात किया गया है।

एसीपी प्रतापनगर प्रेमधने ने बताया कि पाल बाइपास खडकी निवासी 35 साल का जोराराम पुत्र वीराराम मेघवाल अपनी दस साल की बेटी मनीषा को स्कूल से लेने के लिए अपने भाई 20 साल के अर्जुन के साथ निकला था। यह तीनों बाद में बाइक पर सवार होकर डीपीएस चौराहा से होते हुए घर पाल बाइपास पर आ रहे थे। तब एक टैंकर के चालक ने चपेट में ले लिया। हादसे में मनीषा और उसके चाचा की घटनास्थल पर ही मौत हो गई। घायल पिता जोराराम को अस्पताल पहुंचाया गया जहां उसने अस्पताल में दम तोड़ दिया।


# सुविधा विहीन मैदान पर खेलने को मजबूर हुए खिलाड़ी

मालपुरा, (निस)। ग्रामीण क्षेत्र में छिपी खेल प्रतिभाओं को निखारने एवं खेल कौशल का प्रदर्शन किये जाने का अवसर प्रदान करने के लिए राज्य सरकार ने भले ही प्रदेश का सबसे बड़ा खेल महाकुंभ राजीव गांधी ग्रामीण ओलम्पिक खेल प्रतियोगिता आयोजन

■ ग्रामीण ओलम्पिक के लिए लाखों का बजट होने के बावजूद खिलाड़ियों की अनदेखी

■ सुरक्षा की दृष्टि से महिला पुलिस व महिला नर्सिंग स्टाफ की तैनाती नहीं

के लिए लाखों रुपये का बजट ब्लाक स्तर पर आवंटित किया हो लेकिन आयोजकों द्वारा खिलाड़ियों के प्रति बेरुखी के कारण सुविधा विहीन खेल मैदान पर खेलने को खिलाड़ियों की मजबूरी का मामला सामने आया है।



मालपुरा में आयोजित ब्लाक स्तरीय ग्रामीण ओलम्पिक में पथरीली जमीन पर खेलते खिलाड़ी।

मालपुरा ब्लाक स्तर पर ग्रामीण ओलम्पिक खेल आयोजन के लिए विभाग की ओर से अनुमानित सेवा से डेढ़ लाख का बजट आवंटित किये जाने के बावजूद पंचायत समिति प्रशासन व ब्लाक शिक्षा अधिकारी सहित उपखण्ड प्रशासन ने सीनियर सैकेण्डरी स्कूल के खेल मैदान पर विभिन्न खेलों के लिए खेल मैदान सुव्यवस्थित तैयार नहीं

करवाने तथा कबड्डी के लिए खेल ग्राउंड पर बालू मिट्टी नहीं डलवाने से कंकरीटा भरे पथरनुमा मैदान पर खिलाड़ी खेलने पर विवश हैं जगह-जगह से चोटिल भी हो रहे हैं। इतना ही नहीं बड़ी संख्या में छात्रा खिलाड़ी होने के बावजूद खेल मैदान पर सुरक्षा की दृष्टि से महिला पुलिस व महिला नर्सिंग स्टाफ की तैनाती नहीं

होने जैसी घोर लापरवाही सामने आई है। भारी अनियमितताओं के बावजूद जिला व उपखण्ड प्रशासन द्वारा लापरवाह आयोजकों पर विभागीय कार्यवाही नहीं करना व ग्रामीण खिलाड़ियों की सुविधा के प्रति अनदेखी करने से ग्रामीणों व खिलाड़ियों में प्रशासन के प्रति भी गहरा रोष व्याप्त है।

# एनआईए ने विक्की बराड़ के घर की जांच-पड़ताल

मूसेवाला हत्याकांड में गैंगस्टर्स का आतंकी कनेक्शन सामने आने के बाद छापेमारी

हनुमानगढ़, (निस)। पीलीबंगा कस्बे से 5 किलोमीटर दूर डिंगा गांव के गैंगस्टर विक्रम बराड़ के घर एनआईए टीम ने जांच-पड़ताल की। सिद्धू मूसेवाला हत्याकांड में लॉरेंस समेत अन्य गैंगस्टर्स का आतंकी कनेक्शन सामने आने के बाद राष्ट्रीय जांच एजेंसी (एनआईए) की ओर से देशभर में गैंगस्टर्स के ठिकानों पर छापेमारी की गई। पंजाब, हरियाणा, दिल्ली के अलावा राजस्थान और पश्चिमी उत्तर

प्रदेश में एनआईए की ओर से छापेमारी की गई। हनुमानगढ़ जिले की पीलीबंगा तहसील के गांव डिंगा में एनआईए की टीम ने गैंगस्टर विक्रमजीत उर्फ विक्की बराड़ के घर जांच-पड़ताल की। टीम ने विक्की बराड़ के पिता जगराज सिंह बराड़ से पूछताछ की।

पीलीबंगा कस्बे से 5 किलोमीटर दूर डिंगा गांव के गैंगस्टर विक्रम बराड़ के घर एनआईए टीम की कार्रवाई का पता चलते ही पीलीबंगा पुलिस ने

विक्की बराड़ के मकान के बाहर सिक्वोरिटी बढ़ा दी। बताया जा रहा है कि विक्रम बराड़ अभी देश से बाहर है। पूछताछ के बाद एनआईए की टीम वापस लौट गई।

राष्ट्रीय सुरक्षा से जुड़ा मामला होने के कारण स्थानीय पुलिस अधिकारी भी एनआईए टीम की छापेमारी के संबंध में अधिक जानकारी नहीं दे पाए। जानकारी के अनुसार मूसेवाला हत्याकांड के बाद लॉरेंस

समेत अन्य गैंग का नाम सामने आया था। जानकारी मिली कि मूसेवाला की हत्या के लिए हथियार बाहर से आए थे। जांच में पाकिस्तान से हथियार स्पलाई के सबूत मिले थे। इस पर एनआईए की कई टीमों सोमवार को एक साथ दिल्ली, एनसीआर, हरियाणा, पंजाब और राजस्थान में गैंगस्टर्स के कई ठिकानों में पहुंची और जांच-पड़ताल की। परिजनों से पूछताछ की। पुलिस के मुताबिक विक्की बराड़

लॉरेंसगुप का गैंगस्टर है। वह राजस्थान के कुख्यात गैंगस्टर आनंदपाल सिंह का भी करीबी रह चुका है।

देशभर में बराड़ पर 24 से ज्यादा मामले दर्ज हैं। महाराष्ट्र, पंजाब, दिल्ली, राजस्थान, हरियाणा और उत्तरप्रदेश की पुलिस उसे ढूंढ रही है। बॉलीवुड सुपर स्टार सलमान खान और उनके पिता सलीम खान को धमकी देने के मामले में भी विक्की बराड़ का नाम सामने आया था।

# नशीला पदार्थ पिलाकर दोस्त की पत्नी से बलात्कार, आरोपी गिरफ्तार

अजमेर, (कास)। क्रिश्चियन गंज थाना पुलिस ने मंगलवार को कोल्ड ड्रिंक में नशीला पदार्थ पिलाकर अपने ही दोस्त की पत्नी से जयपुर की होटल में बलात्कार करने वाले आरोपी को गिरफ्तार कर लिया। पीड़िता ने आरोपी के खिलाफ थाने में मुकदमा दर्ज कराया था।

क्रिश्चियन गंज थाना प्रभारी अरविंद चारण ने प्रेस कॉन्फ्रेंस कर मामले का खुलासा करते हुए बताया कि एएसपी के निर्देशन में कार्रवाई कर राती डांग निवासी शंकर रावत पुत्र बुद्ध सिंह

को गिरफ्तार किया है। थाना प्रभारी चारण ने बताया कि क्षेत्र में रहने वाली पीड़ित महिला ने थाने में रिपोर्ट देते हुए बताया कि उसके पति को पुलिस थाना क्लॉक टॉवर ने एक मुकदमे के तहत न्यायिक अभिरक्षा में जेल भेजा था। उसके बाद पति की जमानत के लिए पति के दोस्त शंकर सिंह रावत से बातचीत कर उसके साथ जयपुर गई। जहां पर शंकर सिंह रावत उसे अपने साथ एक होटल में ले गया। वहां शंकर सिंह रावत द्वारा कोल्ड ड्रिंक में नशीला

पदार्थ पिलाकर उसके साथ गलत काम किया और धमकी दी कि यह बात किसी को बताई तो पति की जमानत नहीं होने देगा।

थाना प्रभारी अरविंद चारण ने बताया कि दर्ज प्रकरण में पुलिस टीम द्वारा आरोपी की तलाश के लिए तकनीकी सहायता और मुखबिर से मिली सूचना के आधार पर टीम द्वारा कार्यवाही करते हुए आरोपी शंकर सिंह रावत पुत्र बुद्ध सिंह रावत को गिरफ्तार कर लिया।

# तंबाकू व्यवसायी के ठिकानों पर स्टेट जीएसटी का छाप



स्टेट जीएसटी की टीम ने एक साथ पांच जगहों पर छाप मारा।

झुंझुनू, (निस)। झुंझुनू में स्टेट जीएसटी जयपुर की टीम ने छापामार कार्रवाई की है। जिसके बाद व्यापारियों में हड़कंप मच गया। मंगलवार सुबह झुंझुनू शहर के तंबाकू उत्पाद व्यवसायी के घर, गोदाम व दुकान समेत पांच ठिकानों पर स्टेट जीएसटी की टीम ने एक साथ छापे मारे।

जानकारी के मुताबिक स्टेट जीएसटी की टीम को काफी समय से सूचना मिल रही थी कि झुंझुनू का एक तंबाकू व्यापारी हरियाणा से कर चोरी की खेनो लाकर बेच रहा है। जिस पर टीम ने कार्रवाई रोड स्थित व्यापारी के गोदाम, बोम्बे कॉम्प्लेक्स के पास स्थित मकान तथा कपड़ा बाजार के समीप तीन दुकानों पर एक साथ छापे मारे गए। यह कार्रवाई जयपुर स्टेट जीएसटी के असिस्टेंट कमिश्नर गजानंद मीणा के नेतृत्व में की गई। ठिकाने ज्यादा होने के कारण सर्च ऑपरेशन में झुंझुनू टीम की भी मदद ली गई है। फिलहाल टीम मीडिया से कार्रवाई को लेकर कुछ साझा नहीं कर रही है। लेकिन कार्रवाई के बाद टीम इस मामले में खुलासा करेगी। ऐसी उम्मीद की जा रही है। समाचार लिखे जाने तक कार्रवाई जारी है।

बाहरहाल, इस कार्रवाई के बाद व्यापारियों में, खासकर गुटखा, पान मसाला, सिगरेट और खेनो आदि के व्यापारियों में हड़कंप मच गया है।

# प्रतियोगिता के दौरान खिलाड़ियों के साथ की मारपीट

विभाग के जिम्मेदार अधिकारी ने घटना होने से ही इनकार कर दिया

अलवर, (निस)। बगड़ राजपूत गांव में आयोजित ब्लाक स्तरीय ग्रामीण ओलंपिक खेल प्रतियोगिता के दौरान खालसा नगर गांव की कबड्डी टीम को विपक्षी नंगला बंजीरका गांव की टीम एवं उसके समर्थकों द्वारा दौड़ा-दौड़ा कर पीटा, घटना में कई खिलाड़ी घायल भी हो गये। लेकिन मौके



चोटिल खिलाड़ियों को इलाज के लिए रामगढ़ सीएचसी में भर्ती कराया।

■ खालसा नगर गांव की कबड्डी टीम को विपक्षी नंगला बंजीरका की टीम एवं उसके समर्थकों ने दौड़ा-दौड़ा कर पीटा

पर मौजूद शिक्षा विभाग के जिम्मेदार अधिकारी ने राजनीतिक दबाव में घटना होने से ही इनकार कर दिया। जबकि घटना के दौरान मौके से अनुपस्थित तहसीलदार ने अपने कामिंको से आई रिपोर्ट के आधार पर घटना होना माना है जबकि प्रधान नसरू खान ने फोन ही रिसीव नहीं किया। मारपीट की घटना के बाद चोटिल

खिलाड़ियों को इलाज के लिए रामगढ़ सामुदायिक स्वास्थ्य केंद्र लाया गया जहां करीब आधा दर्जन चोटिल खिलाड़ियों का प्राथमिक उपचार किया गया। घटना से आक्रोशित सिलोरा सरपंच कृष्ण यादव ने सीएचसी पर पहुंचे तहसीलदार धीरेंद्र कर्दम को जमकर खरी-खोटी सुनाई। पूर्व सरपंच यादव ने बताया

कि खालसा नगर टीम के खिलाड़ियों को दौड़ा-दौड़ा कर विपक्षी नंगला बंजीरका की टीम एवं उनके समर्थक समुदाय विशेष के लोगों ने पीटा। घटना में कई खिलाड़ी घायल हुए, लेकिन घटनास्थल पर मौजूद जिम्मेदार अधिकारी सीबीईओ रमेश चंद्र गांधी एवं प्रधान नसरू खान सहित पुलिसकर्मियों मौन रहे। बगड़ राजपूत गांव में

आयोजित ग्रामीण ओलंपिक खेल के मुख्य आयोजनकर्ता सीबीईओ रमेश चंद्र गांधी से जब घटना के बारे में पूछा गया तो उन्होंने इस तरह की किसी भी झगड़े से पूरी तरह इंकार कर दिया। उन्होंने बताया कि इस तरह की कोई भी घटना आयोजन के दौरान मौके पर नहीं हुई। यदि कुछ बाहर हुआ है तो पता नहीं।

# डीडवाना में खिलाड़ियों को परोसा बासी भोजन

डीडवाना, (निस)। प्रदेश के मुखिया अशोक गहलोत नागौर जिले के दौर पर रहे और नावां में उन्होंने राजीव गांधी ग्रामीण ओलंपिक खेलों का शुभारंभ भी किया मगर दूसरी और डीडवाना में चल रहे राजीव गांधी ग्रामीण ओलंपिक में खिलाड़ियों के लिए भोजन में बदस्तूराम देखने को मिली।

■ राजीव गांधी ग्रामीण ओलंपिक खेलों में सामने आया मामला

■ खिलाड़ियों ने खाने का बहिष्कार किया

डीडवाना के राजकीय बांगड उच्च माध्यमिक विद्यालय में खिलाड़ियों को पंचायत समिति डीडवाना की ओर से खाने के जो पैकेट बांटे गए, वो एक दिन पुराने और बासी हैं। खाने के पैकेटसे से बदनू आ रही है और खाने में सब्जी और पौड़ी पर फफूंद जमी हुई बताई जा रही है। इस दौरान कर्णवार्ड गांव

से खेलने आई हॉकी टीम के खिलाड़ियों ने बासी खाने पर रोष जताते हुए खाने का बहिष्कार कर दिया। खिलाड़ियों ने बासी खाने के पैकेट खेल मैदान पर ही छोड़ दिए और निजी स्तर पर खाने का इंतजाम कर खाना खाया है। दूसरी तरफ बाकी अन्य टीमों को भी यही खाना दिए जाने की सूचना मिल रही है।